

सार्वजनिक बांधकाम विभागांतर्गत रस्त्याच्या
डांबरीकरणाच्या कामांसाठी पुरवठा करण्यात
येणा-या डांबराच्या चलनांची खातरजमा
करण्याबाबत.

महाराष्ट्र शासन
सार्वजनिक बांधकाम विभाग
शासन परिपत्रक क्रमांक- संकिर्ण -२०१७/प्र.क्र.१९/यं.बा.सा.
मंत्रालय, मुंबई ४००० ०३२
दिनांक- १२ एप्रिल, २०१७.

वाचा :- शासन परिपत्रक क्र. संकिर्ण -२००५/प्र.क्र.१८७/रा.म.-२ दि. ८/१०/२००७.

प्रस्तावना :-

सार्वजनिक बांधकाम विभागांतर्गत रस्त्याच्या विविध प्रकारच्या डांबरीकरणाच्या कामात शासनाच्या अंगीकृत असलेल्या तेल कंपन्यांच्या रिफायनरीकडून प्राप्त होणारे डांबर आणि प्रत्यक्ष कामाच्या ठिकाणी वापरण्यात येणारे डांबर यांच्या प्रतीची खातरजमा करण्यासाठी संदर्भाधीन परिपत्रक निर्गमित करण्यात आलेले आहे. असे असूनही डांबराच्या प्रतीत तफावत आढळून येणे, कंत्राटदाराकडून प्रत्यक्षात निकृष्ट दर्जाच्या डांबराचा वापर करून शासन अंगीकृत तेल कंपन्यांच्या रिफायनरीकडील डांबराची बनावट चलने सादर करणे अशा घटना घडत असल्याची बाब निदर्शनास आल्यामुळे या सर्व बाबींवर नियंत्रण ठेवण्यासाठी आणि अशा गैरप्रकारांना आळा घालण्यासाठी शासन अंगीकृत तेल कंपन्यांच्या रिफायनरीकडून प्राप्त होणाऱ्या डांबराच्या चलनांची खातरजमा करण्यासाठी रिफायनरीच्या साहाय्याने कार्यपद्धती निश्चित करण्याची बाब शासनाच्या विचाराधीन होती.

त्या अनुषंगाने संदर्भाधीन परिपत्रकामध्ये निर्गमित केलेल्या सुचनांव्यतिरिक्त पुढीलप्रमाणे अतिरिक्त मार्गदर्शक सूचना निर्गमित करण्यात येत आहेत.

परिपत्रक :-

सार्वजनिक बांधकाम विभागांतर्गत रस्त्याच्या विविध प्रकारच्या डांबरीकरणाच्या कामासाठी आवश्यक डांबराचे प्रापण (Procurement) शासन अंगीकृत तेल कंपन्यांच्या रिफायनरीकडूनच करण्यात यावे. ही बाब पुनःच अधोरेखित करण्यात येत आहे.

तसेच डांबराच्या चलनांची खातरजमा करण्यासाठी खालिलप्रमाणे कार्यपद्धती निश्चित करण्यात येत आहे.

१. प्रत्येक महिन्याभरात केलेल्या कामासाठी कंत्राटदाराने वापरलेल्या डांबराची चलने व मोजमाप पुस्तकातील नोंदी संबंधित सार्वजनिक बांधकाम उपविभागाने पुढील महिन्यात ५ तारखेपर्यंत संबंधित सार्वजनिक बांधकाम विभागाच्या कार्यकारी अभियंता यांना सादर कराव्यात.
२. संबंधित सार्वजनिक बांधकाम विभागाच्या कार्यकारी अभियंता यांनी सर्व सार्वजनिक बांधकाम उपविभागाकडून प्राप्त झालेल्या डांबराच्या चलनांचे शासन अंगीकृत तेल कंपनीनुसार वर्गीकरण करून सदरील चलने संबंधित शासन अंगीकृत तेल कंपनीच्या रिफायनरीकडे त्या महिन्यातील १५ तारखेपर्यंत तपासणी व खातरजमा करण्यासाठी पाठवावीत.

- ३.संबंधित शासन अंगीकृत तेलकंपनीच्या रिफायनरीने त्या चलनांची खातरजमा करून त्याबाबतचा अहवाल कार्यकारी अभियंता यांना त्या महिन्याच्या २५ तारखेपर्यंत online पाठवावा.
- ४.संबंधित शासन अंगीकृत तेल कंपनीच्या रिफायनरीकडून प्राप्त online अहवालाच्या आधारे शासन अंगीकृत तेल कंपनीच्या रिफायनरीने खातरजमा केलेल्या चलनांची मोजमापे कार्यकारी अभियंता यांनी ग्राह्य धरावीत.
- ५.शासन अंगीकृत तेल कंपनीने नाकारलेली / डांबराची खोटी चलने वापरून कंत्राटदाराने केलेले काम संबंधित सार्वजनिक बांधकाम विभागाच्या कार्यकारी अभियंता यांचेकडून नाकारण्यात यावे व त्यापोटी झालेल्या खर्चाची कोणत्याही स्वरूपाची देयके कंत्राटदारास अदा करण्यात येवू नयेत. अशी डांबराची खोटी चलने वापरून केलेल्या कामाची देयके अदा केलेली आढळल्यास त्यासाठी संबंधित कार्यकारी अभियंता यांच्यावर जबाबदारी निश्चित करण्यात यावी आणि संबंधित कंत्राटदाराविरुद्ध फौजदारी कार्यवाही करण्यात यावी.
- ६.अधीक्षक अभियंता यांनी त्यांच्या सार्वजनिक बांधकाम मंडळाच्या अंतर्गत असलेल्या सार्वजनिक बांधकाम विभागामधील कामासाठी वापरलेल्या डांबराच्या चलनांच्या सत्यतेबाबत तिमाही आढावा घ्यावा.डांबराची खोटी चलने वापरून कामाचे देयक अदा केल्याचे आढळल्यास संबंधित कार्यकारी अभियंत्यावर शिस्तभंगविषयक कारवाई करण्याचा प्रस्ताव अधीक्षक अभियंता यांनी मुख्य अभियंता यांचेमार्फत शासनास सादर करण्याची कार्यवाही करावी. वरील सूचनांचे काटेकोरपणे पालन करण्यात यावे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१७०४१२१५१९०७४३१८ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(प्रदीप दळवी)

अवर सचिव, महाराष्ट्र शासन

प्रत :

- १.प्रधान सचिव , सार्वजनिक बांधकाम विभाग, मंत्रालय, मुंबई यांचे स्वीय सहाय्यक.
- २.सचिव (बांधकामे)/ सचिव (रस्ते), सार्वजनिक बांधकाम विभाग, मंत्रालय, मुंबई यांचे स्वीय सहाय्यक.
- ३.मुख्य अभियंता व सह सचिव, सार्वजनिक बांधकाम विभाग, मंत्रालय, मुंबई यांचे स्वीय सहाय्यक.
- ४.आंतरवित्तीय सल्लागार तथा उप सचिव ,सार्वजनिक बांधकाम विभाग, मंत्रालय, मुंबई यांचे स्वीय सहाय्यक.
- ५.सर्व मुख्य अभियंता, सार्वजनिक बांधकाम प्रादेशिक विभाग .
- ६.मुख्य अभियंता (विद्युत), बांद्रा (पूर्व), मुंबई-४०० ०५१.
- ७.मुख्य वास्तुशास्त्रज्ञ, मुंबई.
- ८.सर्व उप सचिव ,सार्वजनिक बांधकाम विभाग, मंत्रालय, मुंबई-३२.

- ९.सर्व अधिक्षक अभियंता,सार्वजनिक बांधकाम मंडळ.
- १०.अधिक्षक अभियंता (यांत्रिकी), नवी मुंबई.
- ११.अधिक्षक अभियंता, दक्षता व गुणनियंत्रण मंडळ, नवी मुंबई /पुणे/नाशिक/ औरंगाबाद/ अमरावती/ नागपूर.
- १२.प्रशासकीय अधिकारी, महाराष्ट्र राज्य रस्ते विकास महामंडळ मर्या., मुंबई.
- १३.महालेखापाल (लेखा व अनुज्ञेयता / लेखापरिक्षा) महाराष्ट्र-१ मुंबई
- १४.महालेखापाल (लेखा व अनुज्ञेयता /लेखापरिक्षा) महाराष्ट्र-२, नागपूर.
- १५.अधिदान व लेखा अधिकारी, मुंबई (दोन प्रती).
- १६.निवासी लेखा अधिकारी, मुंबई.
- १७.कार्यासन बांधकाम साहित्य (निवडनस्ती).